

दिनांक : 01.02.2026

समय : 02.10पीएम

आकाशवाणी मध्यप्रदेश

लोकसभा बजट

वित्त मंत्री निर्मला सीतारामन ने आज लोकसभा में अपना रिकॉर्ड नौवां बजट पेश किया, जिसे उन्होंने 'युवा शक्ति संचालित बजट' बताया। विकसित भारत के लक्ष्य के साथ, सरकार ने बुनियादी ढांचे के लिए आवंटन बढ़ाकर 12.20 लाख करोड़ रुपये कर दिया है। युवाओं को भविष्य की तकनीक से जोड़ने के लिए इंडिया सेमीकंडक्टर मिशन के दूसरे चरण और डिजिटल कंटेंट क्रिएशन लैब की घोषणा की गई है। स्वास्थ्य क्षेत्र में कैंसर की 17 दवाओं पर सीमा शुल्क हटाकर मरीजों को बड़ी राहत दी गई है, साथ ही जैविक विनिर्माण के लिए 10 हजार करोड़ का प्रावधान किया गया है। मध्यम वर्ग के लिए विदेश यात्रा और शिक्षा हेतु धन प्रेषण पर TDS दर 5% से घटाकर 2% कर दी गई है। उद्योगों को गति देने के लिए 7 नए हाई-स्पीड रेल कॉरिडोर और 20 नए राष्ट्रीय जलमार्ग विकसित किए जाएंगे। किसानों के लिए 'भारत विस्तार' AI टूल और महिलाओं के लिए 'शी मार्ट' जैसे नवाचार इस बजट की प्रमुख पहचान हैं। प्रदेश के उप मुख्यमंत्री जगदीश देवड़ा ने बजट पर अपने विचार मीडिया के माध्यम से साझा किये ..

राष्ट्रपति - अमृत उद्यान

राष्ट्रपति द्रौपदी मुर्मु ने आज नई दिल्ली में अमृत उद्यान के उद्घाटन कार्यक्रम में भाग लिया। राष्ट्रपति सचिवालय ने एक बयान में कहा कि राष्ट्रपति भवन का अमृत उद्यान मंगलवार से इस महीने की 31 तारीख तक आम जनता के

लिए खुला रहेगा। नागरिक सप्ताह में छह दिन सुबह 10 बजे से शाम 6 बजे तक उद्यान घूमने जा सकते हैं। रख-रखाव के लिए सोमवार को और 4 मार्च को होली के कारण उद्यान बंद रहेगा।

पुस्तक विमोचन- मुख्यमंत्री

मुख्यमंत्री डॉ. मोहन यादव ने आज इंदौर में गर्भ संस्कार पुस्तक विमोचन कार्यक्रम को संबोधित करते हुए कहा कि प्रदेश में बनने वाले शासकीय चिकित्सालयों के भवनों में गर्भ संस्कार कक्ष बनाए जाएंगे। उन्होंने कहा कि भारतीय संस्कृति में परंपरा और विज्ञान कभी अलग-अलग नहीं रहे। गर्भ में पल रहे शिशु को शारीरिक, मानसिक और आध्यात्मिक रूप से संस्कारित करना ही गर्भ संस्कार है।

भारतीय प्रतिनिधिमंडल

केंद्रीय महिला एवं बाल विकास राज्य मंत्री सावित्री ठाकुर कल से अमेरिका की पांच दिवसीय यात्रा पर रहेंगी। वे न्यूयॉर्क में संयुक्त राष्ट्र सामाजिक विकास आयोग के 64वें सत्र में भारतीय प्रतिनिधिमंडल का नेतृत्व करेंगी। सावित्री ठाकुर इस अंतरराष्ट्रीय मंच पर भारत में महिला सशक्तिकरण, बाल कल्याण और समावेशी विकास की उपलब्धियों को साझा करेंगी।

भारतीय तटरक्षक बल

प्रधानमंत्री नरेन्द्र मोदी और मुख्यमंत्री डॉ. मोहन यादव ने आज भारतीय तटरक्षक बल के स्थापना दिवस पर जवानों को शुभकामनाएं दीं। प्रधानमंत्री ने तटरक्षक बल को देश के तटों की 'अटल ढाल' बताते हुए समुद्री सुरक्षा और आपदा

प्रबंधन में उनके योगदान की सराहना की। वहीं, मुख्यमंत्री डॉ. यादव ने बल के ध्येय वाक्य 'वयम् रक्षामः' का उल्लेख करते हुए कहा कि जवानों की सजगता पर देश को गर्व है।

माघ पूर्णिमा

आज माघ पूर्णिमा के पावन अवसर पर कड़ाके की ठंड के बावजूद नर्मदा तटों पर आस्था का सैलाब उमड़। जबलपुर के ग्वारीघाट, भेड़ाघाट और तिलवाराघाट सहित विभिन्न तटों पर श्रद्धालुओं ने ब्रह्म मुहूर्त से ही मां नर्मदा में पुण्य की डुबकी लगाई। सतना के चित्रकूट-में भी माघी पूर्णिमा पर बड़ी संख्या में श्रद्धालु पहुंच रहे हैं

मौसम

प्रदेश में पश्चिमी विक्षोभ के सक्रिय होने से आज ग्वालियर और धार सहित कई जिलों में बारिश दर्ज की गई। मौसम विभाग ने अगले 4 दिनों तक मावठा और ओलावृष्टि का अलर्ट जारी किया है। विशेष रूप से मुरैना और श्योपुर में 40 किमी प्रति घंटे की रफ्तार से आंधी और ओले गिरने की संभावना है। कल से भोपाल और इंदौर सहित 20 जिलों में गरज-चमक के साथ बारिश हो सकती है। 10 फरवरी के बाद सिस्टम के गुजरते ही कड़ाके की ठंड का नया दौर शुरू होगा।

अब कुछ समाचार संक्षेप में

- रायसेन के जिला खेल परिसर में सांसद खेल महोत्सव का शुभारंभ आज युवा नेता कार्तिकेय चौहान ने किया।

- जल अर्पण दिवस के तहत आगरमालवा के सुईगांव में कल गर्व का पर्व - हर पल-नल जल कार्यक्रम के तहत कलश यात्रा निकाल कर पेयजल स्रोतों को सुरक्षित और स्वच्छ बनाए रखने का संकल्प लिया गया।

.....